

6 ta' Ottubru, 1998

Imħallef:-

Onor. Patrick Vella B.A., LL.D. Mag. Juris. (Eur. Law)

Il-Pulizija

versus

Mario Camilleri

Sokor

Il-materja ta' sokor hi kkontemplata fl-artikolu 34 tal-Kodiċi Kriminali. Bħala regola generali, l-artikolu 34 (1) jiddisponi li s-sokor ma jistax jingieb bħala eċċezzjoni kontra akkuza kriminali. L-eċċezzjonijiet għal din ir-regola jinsabu fis-subartikoli sussegwenti, u, qua eċċezzjonijiet, għandhom jiġu interpretati u applikati ristrettivament.

Meta jiġi ppruvat li persuna tkun fi stat ta' sokor volut minnha, qabel ma tiġi aċċettata l-eċċezzjoni taht l-artikolu 34 (4), il-Qorti għandha tara u tezamina jekk minkejja dak l-istat ta' sokor, jew stat iehor approssimattiv, li forsi seta' b'xi mod jinnewtralizza l-possibilità ta' intenzjoni partikolari, kienx hemm il-possibilità ta' intenzjoni ohra. Għandu jiġi ezaminat jekk l-appellat kienx fi stat li ma setax ikollu l-kapaċità li jiffirma intenzjoni għal reat partikolari, izda kellu l-kapaċità li jiffirma intenzjoni għal reat iehor.

Sabiex jiġi invokat l-artikolu 34 (4) b'suċċess, mhux bizzejjed li jirrizulta li l-persuna imputata tkun fis-sakra. Biex dan l-istat ta' sokor ikun dirimenti, jehtieg li l-Qorti tkun sodisfatta li, fil-hin tal-kommissjoni tad-delitt, ma kienx jaf x'qed jagħmel jew ma kienx jaf li dak li kien qed jagħmel kienet xi haġa hazina.

Il-Qorti:-

Rat l-imputazzjonijiet dedotti kontra Mario Camilleri li permezz tagħhom huwa kien tressaq taht arrest quddiem il-Qorti tal-Maġistrati (Malta) bħala Qorti Istrutturja u akkużat talli fl-1 ta' Marzu, 1997, ġewwa ta' l-Ibraġġ, limiti ta' San Ġiljan, għall-habta tas-1.00 a.m., (1) attakka jew għamel reżistenza bi vjolenza jew b'hebb li ma titqiesx vjolenza pubblika, kontra l-

P.S. 621 Pierre Calleja, persuna nkarigata minn servizz pubbliku, filwaqt li kien qed jaġixxi għall-eskuzzjoni tal-ligi, jew ta' ordni mehtiega skond il-ligi, mill-awtorità kompetenti, billi għamel idejha ma' wiċċ l-imsemmi P.S. 621 Pierre Calleja u pprova jimbuttah it-taraġ għal isfel, u aktar talli: (2) fl-istess jum, hin u ċirkostanzi iġurja jew hedded jew għamel offiża fuq il-persuna ta' l-istess P.S. 621 Pierre Calleja, fil-vesti hawn fuq imsemmija, waqt li dan kien qed jagħmel, jew wara li kien għamel l-imsemmi servizz, jew bil-hsieb li jbezzgħu jew li jinfluwixxi fuq kontra l-ligi fl-eskuzzjoni ta' dak is-servizz; akkużat ukoll tali: (3) dejjem fl-istess data, lok, hin u ċirkostanzi, kiser il-mistrieħ tan-nies bi hsejjes jew għajjat, jew b'xi mod ieħor, kif ukoll talli: (4) fl-istess data, lok, hin u ċirkostanzi, ma obdiex l-ordnijiet leġittimi tal-pulizija jew ta' wieħed li jkun inkarigat minn servizz pubbliku, jew ma hallihx jew fiġklu waqt li kien qed jagħmel id-dmirijiet tiegħu; akkużat ukoll talli: (5) għad li kien xurban, qal fil-pubbliku kliem oxxen jew indiċenti, jew għamel atti jew ġesti oxxeni, kif ukoll talli: (6) mingħajr awtorità legali jew skuża leġittima jew raġonevoli, qatta' biljett tal-flus. Ġie akkużat ukoll: (7) li kien plurireċidiv;

Rat is-sentenza mogħtija fit-23 ta' April, 1998, mill-Qorti tal-Maġistrati (Malta) bhala Qorti ta' Ġudikatura Kriminali li biha sabet htija fl-imsemmi Mario Camilleri fl-akkużi kollha miġjuba kontrih, *bl-eċċezzjoni għall-akkużi naxxenti mill-artikoli 95 u 96 tal-Kodiċi Kriminali, ċjoè l-akkużi nnumerati fuq (1) u (2), li minnhom illiberatu minhabba sokor, u kkundannatu għall-multa komplessiva ta' Lm150 fuq l-akkużi l-oħra misjub hati;*

Rat ir-rikors ta' l-appell ta' l-Avukat Ġenerali ddatat 5 ta' Mejju, 1998, *li bih talab li din il-Qorti tirriforma s-sentenza appellata billi tirrevoka u thassar dik il-parti tas-sentenza fejn l-appellat Mario Camilleri kien ġie lliberat mill-akkużi (1) u (2) mressqa kontrih a bażi ta' l-artikoli 95 u 96 tal-Kodiċi*

Kriminali, u minflok, issib u tiddikjara htija ta' l-istess appellat f'dawn l-akkużi, u tinfliggi l-piena skond il-ligi, u tikkonferma l-istess sentenza ta' l-Ewwel Qorti fil-kumpliment fejn giet iddikjarata sejbin ta' htija fl-akkużi l-oħra kollha restanti u nflitta l-piena hemm imsemmija;

Illi l-aggravji ta' l-appellant Avukat Ġenerali jikkonsistu filli, skond hu: (1) l-Ewwel Qorti erroneament illiberat lill-appellat mill-akkużi bbażati fuq l-artikoli 95 u 96 tal-Kodiċi Kriminali minhabba li hi aċċettat id-difiża ssollewata *ai termini* ta' l-artikolu 34 (2) tal-Kodiċi Kriminali; u (2) illi anke jekk tiġi aċċettata din il-linja ta' difiża, wiehed ma għandux u ma jistax jieqaf hemm, iżda għandu jara jekk, minkejja li dan l-istat ta' sokor li forsi seta' jinnewtralizza l-possibilità ta' intenzjoni partikolari, kinitx teżisti possibilità oħra, madankollu ta' intenzjoni oħra;

Rat il-provi li tressqu, id-dokumenti esebiti u l-atti ta' dan il-proċediment;

Semgħet it-trattazzjoni tal-partijiet;

Ikkunsidrat:

Illi dwar l-ewwel aggravju ssollewat mill-appellant Avukat Ġenerali, fis-sens li, skond hu, l-Ewwel Qorti bbażat il-konklużjoni tagħha billi aċċettat id-difiża mressqa *ai termini* ta' dak ikkontemplat fl-artikolu 34 (2) tal-Kap. 9 dan ma jidherx korrett għal kollox;

L-Ewwel Qorti, fil-konsiderazzjonijiet tagħha, qalet hekk: "L-imputat kien fi stat ta' sokor u li dan kien fi grad qawwi johrog ezawrijentement mill-provi li ukoll juru, mingħajr l-ebda dubbju, li s-sokor kien stat volut". L-Ewwel Qorti kompliet

tghid li dan l-istat ta' sokor volut ta' l-appellat kellu jigi ezaminat fil-kuntest ta' l-akkuži taht l-artikoli 95 u 96 tal-Kap. 9 li jirrikjedu l-intenzjoni specifika. Mill-apprezzament tal-provi li ghamlet dik il-Qorti, hi waslet ghall-konkluzjoni taghha li dan l-istat ta' sokor ta' l-appellat kien tali li mpedielu l-percezzjoni u ġudizzju siewi ta' dak li kien qed jaghmel;

Minn dan il-kliem ta' l-Ewwel Qorti, l-appellant Avukat Ġenerali kkonkluda li dik il-Qorti ma ssabitx htija fuq l-appellat a rigward l-ewwel u t-tieni akkuži (l-artikoli 95 u 96 tal-Kap. 9) a bazi ta' l-eċċezzjoni tad-difiza tas-sokor *ai termini* ta' l-artikolu 34 (2) tal-Kap. 9;

Ikkunsidrat:

Illi din il-materja ta' sokor hija kkontemplata fl-artikolu 34 tal-Kap. 9 u s-subartikoli tieghu. Bħala regola ġenerali, l-artikolu 34 (1) tal-Kap. 9 jiddisponi li s-sokor ma jistax jingieb bħala eċċezzjoni kontra akkuża kriminali. L-eċċezzjonijiet għal din ir-regola ġenerali jinsabu fis-subartikoli sussegwenti ta' dan l-artikolu 34 (1), u, qua eċċezzjonijiet, dawn għandhom jiġu interpretati u applikati ristrettivament u salv li jiġu sodisfatti l-kundizzjonijiet hemm espressament stabbiliti. Kundizzjoni minnhom hi li l-akkużat ikun fi stat ta' sokor mhux volut, dak imsejjaħ aċċidentali, ċjoè, bla ma ried hu, bl-ghemil doluż, jew negligenti ta' haddiehor. Din hi l-kundizzjoni essenzjali biex tavvera ruħha l-ewwel eċċezzjoni għar-regola ġenerali msemmija li s-sokor mhux eċċezzjoni għall-akkuża kriminali, u hi espressa fl-artikolu 34 (2) (a) tal-Kap. 9. Fil-każ in ezami dan ma japplikax l-għaliex jirriżulta manifestament ippruvat li kien l-istess appellat Mario Camilleri li minn jeddu ġab dan l-istat ta' sokor fuq b'mod volontarju u minghajr xi intervent ta' terzi;

Eċċezzjoni oħra għar-regola ġenerali hija dik

ikkontemplata fl-artikolu 34 (2) (b) tal-Kap. 9 fejn minhabba s-sokor tiegħu, l-akkużat kien fi stat ta' ġenn, kemm temporanjament u kemm le, filwaqt li kien qed jikkommetti r-reat in kwistjoni. Fil-każ in eżami, dan l-istat ta' ġenn ma jirriżultax u għalhekk anke din l-eċċezzjoni ma tapplikax;

L-eċċezzjoni taht is-subartikolu (3) ta' l-artikolu 34 tal-Kap. 9 ukoll ma tapplikax għal dan il-każ għaliex din tirreferi u hi applikabbli biss f'każ li tiġi aċċettata l-eċċezzjoni taht is-subartikoli (a) u (b) ta' l-artikolu 34 (2) tal-Kap. 9, li kif għantqal, ma japplikax għal dan il-każ;

L-aħħar eċċezzjoni hi dik taht is-subartikolu (4) ta' l-artikolu 34 tal-Kap. 9, li jgħid li l-istat ta' sokor għandu jitqies sabiex jiġi stabbilit jekk il-persuna akkużata kinitx iffurmat l-intenzjoni, speċifika jew xort'ohra li mingħajrha ma kinitx tkun hatja tar-reat. Skond din il-Qorti, jidher li l-Ewwel Qorti waslet biex tillibera lill-appellat Mario Camilleri mill-akkużi taht l-artikolu 95 u 96 tal-Kap. 9 a bażi ta' din l-eċċezzjoni, u mhux a bażi ta' l-artikolu 34 (2) (a) (b) tal-Kap. 9. Dan hu għaliex l-artikolu 34 (2) (a) (b) tal-Kap. 9 jitkellem biss fuq żewġ ipotesijiet biex tirnexxi din l-eċċezzjoni, u ċjoè: (a) li l-istat ta' sokor ma jkunx wiehed volut, u (b) li minhabba dan l-istat ta' sokor, l-akkużat kien fi stat ta' ġenn, anke jekk temporanjament, waqt li kien qed jikkommetti r-reat. Għa' għe rrilevat li dawn iż-żewġ kundizzjonijiet ma jirriżultawx lil din il-Qorti fil-każ in eżami;

Illi anke mill-istess dicitura fil-paragrafu ta' qabel ta' l-aħħar fis-sentenza appellata ta' l-Ewwel Qorti, jidher ċar li dik il-Qorti aċċettat l-eċċezzjoni għall-istat ta' sokor volut ta' l-appellat taht l-artikolu 34 (4) tal-Kap. 9. Fil-fatt, dik il-Qorti qalet hekk: "Din il-Qorti hi tal-fehma li l-istat ta' sokor ta' l-imputat kien tali li mpedielu l-perċezzjoni u għudizzju siewi ta'

dak li kien qed jagħmel". Ćjoè, l-Ewwel Qorti kkonkludiet li minhabba l-istat ta' sokor li l-appellat kien fih, hu ma setax jiffirma l-intenzjoni speċifika, jew xort'ohra, biex ikun hati tarreati li għamel. U dan hu eżattament dak li jgħid dan l-artikolu 34 (4) tal-Kap. 9;

Ikkunsidrat:

Illi minkejja li gie ppruvat bla dubbju ta' xejn li l-appellat kien fi stat ta' sokor volut minnu, wiehed, qabel ma jaċċetta l-eċċezzjoni għar-regola ġenerali li stat ta' sokor mhux difiża, u senjatament taht l-artikolu 34 (4) tal-Kap. 9, għandu ukoll jara u jeżamina ulterjorment jekk minkejja dan l-istat ta' sokor jew stat iehor approssimattiv, li forsi seta', b'xi mod, jinnewtralizza l-possibilità ta' intenzjoni partikolari, kienx hemm il-possibilità ta' intenzjoni ohra. Għandu jiġi eżaminat jekk l-appellat kienx fi stat li ma setax ikollu l-kapaċità jiffirma intenzjoni għal reat partikolari, iżda kellu l-kapaċità li jiffirma intenzjoni għal reat iehor;

Mill-eżami tal-provi, din il-Qorti tara li minkejja l-istat ta' sokor volut ta' l-appellat, jirriżulta li, b'danakollu, hu xorta wahda kien fi stat li seta' jiftakar ċerta dettalji rilevanti u determinati, kif jirriżulta mill-istqarrija tiegħu. Mix-xhieda mogħtija mill-P.S. 621 Pierre Calleja, u l-pulizija li kienu miegħu waqt l-inċident ma' l-appellat, jirriżulta ċar hafna li kien hemm diversi mumentu waqt dan l-inċident li juru kjarment li l-appellat kien jaf sew x'kien qed jagħmel u x'ried jagħmel, u kien pjenament konxju ta' dak li kien qed jgħid lil dawn il-pulizija, sabiex iżommhom milli jaqdu dmiriethom, u dan minkejja l-grad u stat ta' sokor li kien fih. Hu evidenti li fil-mument ta' dan l-inċident mal-pulizija, l-istat ta' sokor ta' l-appellat, minkejja li kien wiehed volut minnu, ma kienx għadu wasal sa dak il-grad li seta' jimpedilu li jiffirma intenzjoni

speċifika, jew xort'ohra. Fl-Appell Kriminali per Onor. Imhalled W. Harding deċiż 7 ta' Frar, 1958, fl-ismijiet *The Police vs Peter William Clarke et*, intqal hekk mill-Qorti: "*With regard to the plea of intoxication, it is true that where a specific intent is essential to consittute a crime, evidence of drunkenness rendering the accused incapable of forming that intent should be taken into consideration, together with other facts proved, in order to determine whether or not such intent existed. It has long been an accepted principle, however, that evidence of drunkenness falling short of this, and merely establishing that the mind of the accused was affected by drink so that he more readily gave way to some violent passion, does not rebut the presumption that a man intends the natural consequences of his actions*";

Id-difiża argumentat quddiem din il-Qorti li, fil-każ in ispeċje, ma setax kien hemm l-element konsistenti fl-intenzjoni speċifika ta' l-appellat għaliex hu kien talment xurban li ma setax jiffirma dik l-intenzjoni speċifika u li, għalhekk, l-aġir tiegħu mhux inkriminabbli skond l-artikolu 34 (4) tal-Kap. 9. Hu risaput li f'dan l-artikolu 34 (4) tal-Kap. 9 ma hemmx id-distinzjoni li hemm fit-tieni subinċiż ta' l-istess artikolu 34 bejn ubrijakezza volontarja min-naħa waħda, u ubrijakezza mhux voluta u prokurata dolożament jew negligentement minn haddiehor, min-naħa l-oħra. Mhux biżżejjed li jirriżulta li l-appellat akkużat kien fis-sakra. Biex dan l-istat ta' sakra tiegħu jkun dirimenti jehtieg li l-Qorti tkun sodisfatta li, fil-hin tal-kommissjoni tad-delitt, l-appellat ma kienx jaf x'qed jagħmel jew ma kienx jaf li dak li kien qed jagħmel kien xi haġa hażina. Fil-każ odjern, minkejja l-istat ta' sokor ta' l-appellat, b'danakollu din il-Qorti tara li xorta waħda hu kien għadu fi stat li seta' jiftakar ċerta dettalji rilevanti u determinati meta rrilaxxa l-istqarrija tiegħu. Kieku kien diversament u l-appellat assolutament ma kienx jaf x'qed jagħmel minhabba dan l-istat ta' sokor, ma kienx ikun possibbli għalih li huwa jiftakar ċerti

dettalji dwar dak li kien ġara fl-incident mal-pulizija f'daru. Kieku ma kienx hekk, fis-sens li mohhu kien totalment jew talment offuskat bix-xorb li ma kienx jaf x'qed jaghmel u x'kien qed jghid, ċertament ma kien jiftakar xejn u ma kienx ikun fi grad li jaghti ebda versjoni jew dettal. Fl-Appell Kriminali deċiż fis-27 ta' Novembru, 1958 (Vol. XLII.P.1520) fl-ismijiet **II-Pulizija vs John Micallef**, ġie ritenut li biex stat ta' sokor jeskludi l-imputabilità, barra milli s-sokor, irid dan ikun ta' grad tali li jnehhi l-koxjenza jew il-volontarjetà ta' l-att kostitwenti r-reat;

U hu proprju ghalhekk li, mill-assjem tal-provi u ċirkostanzi eżaminati bir-reqqa minn din il-Qorti, li hi tasal għall-fehma tagħha li l-kundizzjoni kkontemplata fl-artikolu 34 (4) tal-Kap. 9 ma ġietx sodisfatta f'dan il-każ sabiex dan l-istess artikolu jiġi applikabbli. Din il-Qorti ma tinklinax li żżomm li l-appellat kien talment taħ l-influwenza tax-xorb li ma kienx jaf x'qed jaghmel, u mill-komportament tiegħu ġenerali tasal biex tara li hu seta' jiffirma kwalunkwe intenzjoni rea, anke dik speċifika. Infatti, fl-istqarrija tiegħu, l-appellat jiftakar hafna dettalji b'eżattezza. In vista tal-konsiderazzjonijiet rilevanti li għamlet din il-Qorti, hi tasal għall-konklużjoni li fil-mument tar-reat, l-appellat kien koxjenti ta' dak li kien qed jaghmel u allura huwa responsabbli għall-konsegwenzi naturali ta' ghemilu. Din il-Qorti hi sodisfatta li mill-provi jirriżulta b'mod inekwivoku li fil-mument tal-kommissjoni tar-reat in eżami, l-appellat Mario Camilleri ma kienx għadu wasal għal dak l-istat ta' sokor previst mil-liġi li jeskludi l-*mens rea*, iżda jidher li kien fi stat li jiffirma l-intenzjoni rikjesta. Kien fi stat fejn dak il-grad ta' sokor li kien fih irrendih iktar aggressiv u vjolenti, iżda mhux fi stat li ma kienx jaf x'kien qed jaghmel u jghid;

Għal dawn ir-raġunijiet, għalhekk, din il-Qorti qiegħda tilqa' l-appell magħmul mill-Avukat Ġenerali u għalhekk qiegħda tirrifirma s-sentenza appellata billi tirrevokaha f'dik il-

parti liberatorja taht l-artikoli 95 u 96 tal-Kap. 9, u minflok, filwaqt li tiddikjara lill-appellat Mario Camilleri hati ta' l-akkużi taht dawn l-istess artikoli, tenut kont tal-plurireċidività tiegħu, kif ukoll tal-gravità tar-reat konsistenti, fost reati gravi ohra, fit-tentattiv tiegħu li jwaddab għall-isfel fit-taraġ lis-surgent tal-pulizija waqt li dan kien qed jaqdi dmiru, haġa li ma ssubċedietx għaliex l-appellat gie miżmum milli jagħmel hekk fil-pront, qieghda tikkundannah għal tmien (8) xhur prigunerija, bit-tnaqqis ta' kull żmien li l-appellat kien miżmum taht arrest preventiv in konnessjoni ma' dan il-każ, u tikkonferma l-istess sentenza appellata fil-kumplament tagħha. Tordna li l-appellat għandu jhallas il-multa ta' Lm150 inflitta fuqu mill-Ewwel Qorti fi żmien xahar mil-lum, u fin-nuqqas, din tkun konvertibbli għall-xahar prigunerija.